

एकादशः पाठः

Lesson - 11

लङ्कानगरी

Ch. 5
स निर्जित्य पुरीं श्रेष्ठां लङ्कां तां कामरूपिणीम् ।
निशि लङ्कां महासत्त्वो विवेश कपिकुञ्जरः ॥१॥

भवनाद् भवनं गच्छन् ददर्श पवनात्मजः ।
विविधाकृतिरूपाणि भवनानि ततस्ततः ॥२॥

शुश्राव मधुरं गीतं त्रिस्थानस्वरभूषितम् ।
स्त्रीणां मदसमृद्धानां दिवि चाप्सरसामिव ॥३॥

स्वाध्यायनिरतांश्चैव यातुधानान् ददर्श सः ।
रावणस्तवसंयुक्तान् गर्जतो राक्षसानपि ॥४॥

राजमार्गं समावृत्य स्थितं रक्षोबलं महत् ।
ददर्श मध्यमे गुल्मे राक्षसस्य चरान् बहून् ॥५॥

कुटमुद्गरपाणींश्च दण्डायुधधनानपि ।
धन्विनः खड्गिनश्चैव शतघ्नीमुसलायुधान् ॥६॥

गृहाद् गृहं राक्षसानाम् उद्यानानि च वानरः ।
वीक्षमाणो ह्यसन्नस्तः प्रासादांश्च चचार सः ॥७॥

तेषु तेषु महार्हेषु भवनेषु महायशाः ।
तेषामृद्धिमतामृद्धिं ददर्श स महाकपिः ॥८॥

सर्वेषां समतिक्रम्य भवनानि समन्ततः ।
आससादाथ लक्ष्मीवान् राक्षसेन्द्रनिवेशनम् ॥९॥

Palace

अनेकरत्नसङ्कीर्णं निधिजालसमावृतम् ।
गनोरममसम्बाधं कुबेरभवनं यथा ॥१०॥

नूपुराणां च घोषेण काञ्चीनां निनदेन च ।
मृदङ्गतलघोषैश्च घोषविद्भिर्विनादितम् ॥११॥

प्रासादसङ्घातयुतं स्त्रीरत्नशतसङ्कुलम् ।
सुव्यूढकक्ष्यं हनुमान् प्रविवेश महागृहम् ॥१२॥

अर्धयोजनविस्तीर्णमायतं योजनं हि तत् ।
भवनं राक्षसेन्द्रस्य बहुप्रासादसङ्कुलम् ॥१३॥

मार्गमाणस्तु वैदेहीं सीतामायतलोचनाम् ।
सर्वतः परिचक्राम हनुमानरिसूदनः ॥१४॥

तत्र दिव्योपमं मुख्यं स्फाटिकं तत्र भूषितम् ।
अवेक्षमाणो हनुमान् ददर्श शयनासनम् ॥१५॥

दन्तकाञ्चनचित्राङ्गैः वैडूर्यैश्च वरासनैः ।
महार्हास्तरणोपेतैः उपपन्नं महाधनैः ॥१६॥

तस्मिञ्जीमूतसङ्काशं प्रदीप्तोत्तमकुण्डलम् ।
लोहिताक्षं महाबाहुं महारजतवाससम् ॥१७॥

मुक्तामणिविचित्रेण काञ्चनेन विराजितम् ।
मुकुटेनापवृत्तेन कुण्डलोज्ज्वलिताननम् ॥१८॥

माषराशिप्रतीकाशं निश्वसन्तं भुजङ्गवत् ।
गाङ्गे महति तोयान्ते प्रसुप्तमिव कुञ्जरम् ॥१९॥

पादमूलगताश्चान्या ददर्श सुमहात्मनः ।
पत्नीः स प्रियभार्यस्य तस्य रक्षःपतेर्गृहे ॥२०॥